



**QORTI ĊIVILI
PRIM' AWLA**

**ONOR IMHALLEF
DR FRANCESCO DEPASQUALE
LL.D. LL.M. (IMLI)**

**Seduta ta' nhar il-Hamis
Tlieta u ghoxrin (23) ta' Ġunju 2022**

Rikors Numru 411/2017 FDP

Fl-ismijiet

**Joseph Cutajar (I.D.524250M)
Mary Cutajar (I.D.642353M)**

Vs

**Ernest Scorfna (I.D. 418556M)
Teresa Scorfna (I.D. 82759M)**

Il-Qorti:-

1. Rat ir-rikors datat 11 ta' Mejju 2017, li permezz tiegħu r-rikorrenti talbu is-segwenti:
 1. *Illi r-rikorrenti Joseph Cutajar u martu Mary Cutajar huma proprjetarji ta' għalqa fil-limiti taż-Żejtun liema għalqa tinsab fl-area imsejha ta' 'Hal Tmien' li xtraw fil-15 ta' Novembru 1996 mingħand l-konvenuti permezz ta' kuntratt fl-atti tan-Nutar Dottor George Cassar liema kuntratt jinsab hawn anness bhala Dok JC1 u liema kuntratt għandu anness miegħu pjanta mmarkata dok X;*
 2. *Illi l-għalqa tar-rikorrenti għandha kejl ta' circa erba' mija, sebgha u erbghin punt hamsa u disghin metri kwadri (447.95 m2), u hija*

mmarkata bin-numru tnejn (2) fuq il-pjanta annessa ma' l-istess kuntratt;

- 3. Illi l-intimati kienu u għadhom proprjetarji ta' għalqa adjaċenti li hija mmarkata bin-numru wieħed (1) fuq il-pjanta annessa mal-istess kuntratt ta' xiri;*
- 4. Illi l-għelieqi tal-atturi u tal-konvenuti illum huma separati permezz ta' ħajt tas-sejjiġġ li bena l-konvenut kif jidher mill-anness ritratt dok JC 2;*
- 5. Illi l-ħajt tas-sejjiġġ li taqşam l-għalqa ta' l-atturi ma ta' l-intimati Scorfna ma kenitx teżisti qabel u dan kif ben jirriżulta mill-aerial photograph tas-sena 2012, maħruġ mill-MEPA mmarkat dok JC 3;*
- 6. Illi l-konvenuti għamlu xogħolijiet bir-riżultat li bnew ħajt tas-sejjiġġ li tinvadi fuq art propjeta' ta' l-atturi, imma oltre hekk il-konvenuti b'mod abużżiv u llegali ressq u l-ħajt ta' l-għalqa ta' l-atturi li tinsab adjaċenti ma' l-isqaq bil-konsegwenza li dawn ix-xogħolijiet jifgħu in parti l-għalqa ta' l-atturi għal go l-isqaq.*
- 7. Illi l-attur ma xtarax b'dan il-mod fejn tant huwa hekk li fil-pjanta annessa mal-kuntratt dok X il-ħajt maġenb l-isqaq huwa dritt, imma issa bix-xogħolijiet li esegwew il-konvenuti ad insaputa ta' l-atturi, il-ħajt mhux dritt imma qiegħed għat-tond u dan kif ben jirriżulta mis-survey li għamel is-surveyor Attard Trevisan imqabbad mill-atturi u li kopja tiegħu qiegħed jiġi hawn anness bħala dok JC 4;*
- 8. Illi meta wieħed jara s-survey sheet photo tal-MEPA tas-sena 2004, il-ħajt jidher dritt u mhux qiegħed għat-tond kif jinsab il-ħajt illum. Illi kopja tal-MEPA photo tas-sena 2004 qiegħed jiġi hawn anness bħala dok JC 5;*
- 9. Illi l-atturi illum lanqas ma għandhom sitt qasab bħala wiesgħa tul l-għalqa kollha propjeta' ta' l-atturi. L-atturi ma xtrawx b'dan il-mod u b'din il-manjiera;*
- 10. Illi l-atturi intavolaw ittra uffiċjali sabiex jinterpella lill-konvenuti sabiex ipogġu kollox kif kien qabel, iżda l-konvenuti baqgħu inadempjenti u dan kif jirriżulta mill-anness dokument JC 6;*
- 11. Illi għalhekk kellha ssir din il-kawża;*

Jgħidu għalhekk l-konvenuti prevja kwalsiasi dikjarazzjoni neċessarja u opportuna l-għaliex din l-Onorabbli Qorti m'għandhiex -

- 1. Tiddikjara li x-xogħolijiet esegwiti mill-konvenuti fil-ħitan ta' l-għalqa, saru mhux skond dak rifless fil-kuntratt tal-15 ta' Novembru*

1996 fl-atti tan-Nutar George Cassar fejn għalhekk ix-xogħolijiet reżi mill-konvenuti, ġew magħmula b'mod abużiv u illegali u invadew il-proprjeta' tal-atturi, u dan prevja u jekk hemm bżonn bl-opera ta' periti nominandi;

- 2. Tordna lill-intimati jirriprestina l-ħitan ta' l-għalqa propjeta' tal-atturi entro terminu qasir u perentorji li jstabilixxi l-Qorti, sabiex jirreflettu l-konfini tal-proprjeta' atturi skond il-bejgħ li sar minnhom permezz tal-kuntratt u l-pjanta annessa mal-imsemmija kunratt fl-atti tan-Nutar George Cassar tal-15 ta' Novembru 1996, u fin-nuqqas tawtorizza lill-atturi jeseġwixxu dawn ix-xogħolijiet a spejjeż tal-intimati prevja u jekk hemm bżonn bl-għajnuna ta' periti maħturin minn din il-Qorti;*

Bl-ispejjeż kollha inkluż tal-ittra uffiċjali bin-numru 3659/2014 tal-14 ta' Novembru 2014 u l-konvenuti jinsabu minn issa ngunti in subizzjoni jekk ikun hemm bżonn.

- 2. Rat illi fit-8 ta' Ġunju 2017 l-konvenuti Scorfna irrispondew għal dak mitlub billi qajmu is-segventi difiżi:*

- 1. Illi fl-ewwel lok l-atturi għandhom jindikaw abbażi ta' liema azzjoni jew artikolu tal-liġi qegħdin jagħmlu din il-kawża; b'dana illi jekk l-azzjoni minnhom avvanzata, hekk kif jidher mit-talbiet tagħhom, hija l-actio manutentionis ai termini ta' l-Artikolu 534 tal-Kap. 16 tal-Liġijiet ta' Malta, din l-azzjoni hija perenta stante li l-atturi ma pproċedewx fit-terminu statutorju ta' sena.*
- 2. Illi fit-tieni lok, u mingħajr preġudizzju, in kwantu l-atturi qed jallegaw li l-esponenti b'xi mod ressq u spustjaw il-ħajt li jifred l-għalqa ta' l-atturi mill-propjeta' ta' terzi, dan mhuwiex minnu, u l-esponenti, għall-kuntrarju, ma messew bl-ebda mod dan il-ħajt, u anke li kieku dan il-ħajt b'xi mod intmess, dan żgur li ma sarx minnhom. L-unika haġa li għamli l-esponenti kienet li bnew ħajt diviżorju, kif għandhom dritt skond il-liġi li jagħmlu, sabiex jifred l-għalqa tagħhom minn dik ta' l-atturi.*
- 3. Illi fit-tielet lok, u mingħajr preġudizzju, kif jirriżulta mill-att ta' bejgħ ta' bejn il-partijiet tal-15 ta' Novembru 1996, fl-atti tan-Nutar Dr. George Cassar, l-atturi xtraw mingħand l-esponenti porzjon diviża ta' art, li għandha l-qisien u kobor stabbiliti b'mod preċiż f'dak il-kuntratt, u jista' jingħad illi d-daqs u kobor mibjugħ lilhom fil-kuntratt, illum jinsab kollu fizikament fil-pussess ta' l-atturi, u dan kif se jirriżulta mill-provi.*
- 4. Illi finalment, u dan anke għal fini ta' spejjeż, għandu jingħad illi meta l-esponenti wrew lill-atturi bl-intenzjoni tagħhom li jibnu ħajt biex*

jifred il-propjetajiet rispettivi, l-atturi ma wrew ebda kooperazzjoni, minkejja li l-esponenti kienu anke qed jindikawhom b'mod ċar u preċiż fejn kien ser jinbena l-ħajt in kwestjoni, anke tramite tal-perit inkarigat mill-esponenti, li fuq struzzjonijiet tiegħu finalment gie eżegwit ix-xogħol.

Salv eċċezzjonijiet jew risposti ulterjuri.

Bl-ispejjeż kontra l-atturi li huma minn issa ingunti in subizzjoni.

Provi:

3. Rat ix-xhieda ta' **Mario Attard Trevisan**, Land Surveyor prodott mir-rikorrenti u mogħtija fil-15 ta' Novembru 2017 (fol 37) u rat dokumentazzjoni minnu eżebiti.
4. Rat illi fit-23 ta' Jannar 2018, ġiet appuntata l-Perit Arkitett Marie Louise Caruana Galea sabiex tassisti lill-Qorti dwar il-meritu tal-każ u tindika fejn għandu jkun il-ħajt diviżorju.
5. Rat l-affidavit tar-rikorrent **Joseph Cutajar** ippreżentat fit-23 ta' Jannar 2018 (fol 43).
6. Rat ir-rapport tal-Perit Marie Louise Caruana Galea ippreżentat fil-15 ta' Novembru 2018 (fol 68) u fit-2 ta' Mejju 2019.
7. Rat illi din il-Qorti, kif komposta, ħadet konjizzjoni tal-atti fil-21 ta' Ottubru 2019.
8. Rat illi fit-12 ta' Novembru 2019, il-Qorti ddikjarat il-provi rikorrenti bhala magħluqa.
9. Semgħet ix-xhieda tal-Perit Adrian Falzon mogħtija fl-4 ta' Frar 2020 (fol 99) u rat id-dokumentazzjoni minnu eżebita.
10. Rat l-affidavit ta' Saviour Galea ippreżentat fl-4 ta' Frar 2020 (fol 126).
11. Rat l-affidavit ta' Emanuel Ellul ippreżentat fis-4 ta' Frar 2020 (fol 127).
12. Semgħet ix-xhieda in kontro eżami u ri eżami ta' Joseph Cutajar mogħtija fit-30 ta' Settembru 2020 (fol 132).
13. Rat l-affidavit tal-konvenut Ernest Scorfna ippreżentat fil-11 ta' Novembru 2020 (fol 156).
14. Rat in-nota tal-konvenuti Ernest Scorfna fejn eżebew kopja awtentika tad-dokumenti konsistenti f'atti pubbliċi (fol 159).
15. Semgħet ix-xhieda tal-Perit Adrian Falzon mogħtija fis-27 ta' Jannar 2021 (fol 194).

16. Rat id-domandi in eskussjoni illi saru mill-intimat lill-Perit Tekniku fis-17 ta' Marzu 2021 (fol 210) u rat ir-risposti tal-Perit Marie Louise Caruana Galea ipprezentati fl-4 ta' Ġunju 2021 (fol 217).
17. Semgħet ix-xhieda tal-Perit Marie Louise Caruana Galea, viva voce għad-domandi in eskussjoni datata 28 ta' Ottubru 2021 (fol 223).
18. Rat illi fit-28 ta' Ottubru 2021, il-kawża tħalliet għas-sottomissjonijiet finali.
19. Rat in-nota ta' sottomissjonijiet bil-miktub ta' Joseph Cutajar ipprezentat fil-25 ta' Jannar 2022 (fol 241).
20. Semgħet it-trattazzjoni tal-partijiet illi saret fis-26 ta' April 2022.
21. Rat illi fis-26 ta' April 2022 il-kawża ġiet differita għas-sentenza.

Fatti tal-każ

22. Jirrizulta li r-rikorrent Joseph Cutajar u martu Mary Cutajar huma proprjetarji tal-għalqa fil-limiti taż-Żejtun, li tinsab fl-area ta' 'Hal Tmiem', liema għalqa għandha kejl ta' 447.95 metri kwadri, li nxtrat mingħand il-konvenuti permezz ta' kuntratt datat 15 ta' Novembru 1996, fl-atti tan-Nutar Dottor George Cassar, liema kuntratt jinsab eżebit bhala Dok JC1 mar-rikors promotur.
23. Jirrizulta li l-konvenuti huma proprjetarji tal-għalqa adjacents u jirrizulta li ż-żewġ artijiet appartenenti lill-partijiet illum huma separati permezz ta' ħajt tas-sejjieġh, li nbena mill-konvenut kif jidher minn Dok JC2.
24. Jirrizulta li l-ħajt tas-sejjieġh li qed jaqsam l-għelieqi tal-kontendenti ma kienx teżisti qabel, u dan kif jirrizulta mill-aerial photo tas-sena 2012, eżebit Dok JC3.
25. Jirrizulta illi fis-sena 2012, l-intimat pproċeda biex jiddividi l-propjeta tiegħu minn tar-rikorrenti, li dana permezz ta' ħajt, liema ħajt ir-rikorrenti, jikkontendu, kif ikkonfermat mis-surveyor Attard Trevisan, li jinsab fit-tond.
26. Jirrizulta, li sussegwentement, l-atturi interpellaw lill-konvenuti permezz ta' ittra ufficjali ipprezentata fl-14 ta' Novembru 2014 (Dok JC6) sabiex jiġu reintegrati fil-pussess tagħhom wara l-bini tal-imsemmi ħajt diviżorju.

Ikkunsidrat

27. Jirrizulta, mill-provi prodotti, illi r-rikorrenti Cutajar qegħdin jitolbu, permezz tal-azzjoni preżenti, li jiġi dikjarat li x-xogħolijiet eżegwiti mill-konvenuti fil-ħitan tal-għalqa saru mhux kif rifless fil-kuntratt tal-akkwist tal-atturi tal-15 ta' Novembru 1996. Għalhekk, qed jiġi allegat li dawn ix-xogħolijiet saru b'mod abbużiv u illegali. Għalhekk, qed jintalab, li l-intimati jirriprinistinaw il-ħitan tal-għalqa proprjetà tal-atturi, sabiex jiġi rifless il-konfini tal-propjeta tal-atturi skont il-

bejgħ li sar minnhom permezz tal-kuntatt datat 15 ta' Novembru 1996, u fin-nuqqas tawtorizza li l-atturi jagħmlu dawn ix-xogħolijiet bl-għajjnuna ta' periti maħtura mill-Qorti.

28. Jirrizulta, mill-banda l-oħra, illi l-konvenuti laqgħu għal dawn it-talbiet, billi preliminarjament eċċepew li din l-azzjoni hija perenta stante li jidher li din hija *actio manutentionis* u l-atturi ma pproċedewx fit-terminu statutorju ta' sena. Fil-mertu, għe eċċepit li l-konvenuti ma ressqux dan il-ħajt, kif allegat mill-atturi, u l-unika haġa li għamlu li bnew ħajt diviżorju kif għandhom dritt skont il-liġi. Inoltre`, għe sostnut ukoll, li d-daqs u l-kobor mixtri skont il-kuntratt tal-akkwist mill-atturi jinsab fiżikament fil-pussess tagħhom. Di piu`, għe sostnut li meta kien ser jinbena dan il-ħajt diviżorju, l-atturi ma wrew l-ebda kooperazzjoni minkejja li għe indikat lilhom fejn ser jinbena.

L-ewwel eċċezzjoni preliminari

29. Illi dwar l-ewwel eċċezzjoni, li hija eċċezzjoni ta' natura legali, sollevata mill-intimati, għe eċċepit, li din il-kawża hija perenta peress li r-rikorrenti naqsu milli jindkaw in-natura tal-azzjoni, u jidher li hija *actio manutentionis* ai termini tal-Artikolu 534 tal-Kodiċi Ċivili, u jidher li l-atturi ma pproċedewx fit-terminu ta' sena kif stabbilit fil-liġi.

30. Jingħad fl-ewwel lok, li l-**Artikolu 534 tal-Kodiċi Ċivili** jipprovdi hekk:

“Kull min, waqt li jinsab fil-pussess ta' liema xorta jkun, ta' haġa immobbli, jew ta' universalita` ta' hwejjeg mobbli, jiġi mmolestat f'dak il-pussess, jista' fi żmien sena mill-molestja, jitlob li jinżamm f'dak il-pussess, basta li ma jkunx ha b'idejh dak il-pussess mingħand il-konvenut bi vjolenza jew bil-moħbi, jew ma jkunx kiseb mingħandu dak il-pussess b'titolu prekarju.”

31. Il-Qorti tirrileva li, fil-każ odjern, huwa imperattiv li jiġi determinat in-natura tal-azzjoni odjerna. Kif ribadit fil-każ **Maria Mifsud Bonnici vs Victor Attard et** (82/2002/1) deċiża mill-Qorti tal-Appell fit-30 ta' April 2009:

“Il-prinċipju regolatur li għandu jiddetermina n-natura tal-azzjoni huwa dak li jemergi mill-att promotorju stess, li fil-każ in eżami hija ċ-ċitazzjoni attriċi.”

32. Il-Qorti tosserva li, minn eżami taċ-ċitazzjoni u t-talbiet tal-atturi, kif ukoll mill-eċċezzjonijiet, jemergi, li din hija strettament kawża magħrufa bħala *actio manutentionis*.

33. Dana qiegħed jingħad għax, apparti l-fatt li l-atturi qed jitolbu r-ripristinatar tal-ħitan tal-għalqa, u dan sabiex jirrifletti l-konfini tal-proprjeta` tal-atturi, qed isostnu wkoll li x-xogħolijiet b'referenza għall-ħajt diviżorju in kwistjoni saru b'mod

abużiv u illegali u invadew il-proprjeta` tal-atturi. Dan kollu jindika li din hija *actio manutentionis*.

34. Apparti minn hekk, meta l-Qorti thares lejn l-atti eżebiti mar-rikors promotur, issib, li fl-ittra uffiċjali bin-numru 3659/2014 ippreżentata fl-14 ta' Novembru 2014, eżebita Dok JC6, il-kliem użat f'dik l-ittra uffiċjali huwa totalment indikattiv ta' *actio manutentionis* u mhux ta' *azzjoni ta' rivendika* kif jinsistu illi hija l-azzjoni ir-rikorrent fis-sottomissjonijiet ta' l-abbli difensuri tagħhom.

35. Fil-fatt, jiġi osservat li fl-imsemmija ittra uffiċjali, jingħad is-segwenti;

“għalqa tal-mittenti issa tinsab tinvasi passagġ privat, fejn ix-xogħolijiet li saru minnkombi vjolenza u mingħajr ebda dritt fil-liġi, kabbartu l-għalqa tagħkom u ċekkintu l-għalqa tal-mittenti ... Il-mittenti jixtiequ li jiġu reintegrati fil-pussess tal-proprjeta` tagħhom u li għalhekk il-ħajt diviżorju jiġi ripristinat.”

36. Indubbjament, dan huwa l-istess kliem, kif użat fir-rikors promotur u fit-talbiet, li jindika li l-ħsieb u l-intenzjoni tar-rikorrenti permezz ta' l-azzjoni odjerna ma kinetx azzjoni għal rivendika ta' proprjeta` iżda hija infatti *actio manutentionis*.

37. L-atturi, fis-sottomissjonijiet tagħhom, sostnew, li din mhijiex *actio manutentionis*, u mhijiex ibbażata fuq dritt possessorju. Iżda ġie sottomess, li f'dan il-każ hemm kuntratt tal-akkwist tal-atturi datat 15 ta' Novembru 1996, li xtraw l-art mingħand l-istess konvenuti fejn jidher li l-atturi qed jipproċedu għaliex il-konvenuti ma żammewx mal-kuntratt notarili eżebiti mar-rikors promotur bħala Dok JC1, meta bnew il-ħajt diviżorju. L-atturi jkomplu jissottolineaw li din il-kawża hija intiża sabiex il-ħajt diviżorju jirrifletti l-konfini skont kif deskritt fuq il-kuntratt Dok JC1, u mill-pjanta eżebita bħala Dok X, annessa wkoll mal-kuntratt mar-rikors promotur.

38. Minn naħa l-oħra, l-avukat difensur tal-konvenuti, fit-trattazzjoni, ma jsostni xejn dwar l-ewwel eċċezzjoni preliminari sostnuta mill-istess konvenuti u jippreċiża, li l-iskop tal-każ odjern huwa wieħed, ossija l-ispostament tal-ħajt diviżorju li ġie kostruwit mill-konvenuti, fejn irid jiġi stabbilit il-konfini bejn iż-żewġ proprjetajiet. Inltre`, l-avukat difensur tal-konvenuti, ikompli jgħid, li f'kawżi ta' konfini, l-*actio finium regundorum*, normalment ikunu jirrigwardaw żewġ proprjetajiet li ġejjin minn titoli differenti, iżda kif ammess mill-istess avukat difensur tal-konvenuti, sostna li f'dan il-każ mhuwiex hekk.

39. Għalhekk, evidentement, hawnhekk il-każ odjern, kif premess bit-talbiet kif dedotti, mhuwiex *actio finium regundorum*, għalkemm qed jissemma l-konfini.

40. Għalkemm il-partijiet naqsu milli jiftehmu bejniethom dwar in-natura tal-azzjoni, din il-Qorti hija tal-fehma, li hawnhekk il-każ ma jitrattax azzjoni ta' rivendika ta' titolu u dan jista' jiġi dedott mill-premessi, mit-talbiet u mill-istess eċċezzjonijiet.

41. Il-Qorti tosserva wkoll illi huwa imperattiv li jiġi stabbilit, jekk l-azzjoni odjerna hijiex petitorja jew waħda ta' natura possessorja. Risposta netta hija fundamentali u essenzjali għat-tkomplija tal-vertenza fil-mertu.
42. Hawnhekk, din il-Qorti, abbażi tal-eżami tad-dokumentazzjoni u fatti kif redatti u miġjuba quddiemha, tqis li minn eżami u sħarriġ tal-premessi u tar-rikors, ma jistax jingħad, li ċ-ċitazzjoni tiċċentra dwar dritt ta' proprjeta', b'mod li qed jiġi vantat li l-atturi kellhom il-pussess meħtieġ, li għalhekk sar proprjeta' tagħhom, kif generalment isir f'azzjoni ta' rivendika.
43. Jirrizulta ċar illi l-atturi qed jitolbu li x-xogħol jiġi ripristinat rigward il-ħitan tal-għalqa li jiddividi l-proprjetajiet tal-atturi u tal-konvenut. Il-kliem li ntuża li x-xogħolijiet u l-ħajt saru b'mod abużiv u llegali ukoll, illi lkoll huwa kliem indikattivi ta' actio manutentionis. Ma ġie eċċepit xejn rigwardanti t-titolu, oltre`, li l-atturi għandhom dak indikat fil-kuntratt tal-akkwist Dok JC1.
44. Dwar l-actio manutentionis, tajjeb jingħad, li din hija azzjoni sabiex il-pussessur jinżamm fil-pussess f'każ ta' molestja.
45. Rigward l-iskop ta' azzjonijiet possessorji, **Ricci** jispega is-segwent:

“il-possesso ... e costituito da una condizione di fatto che la legge, nell'interesse dell'ordine sociale, vuole sia rispettata. Nell'intent di assicurazione questo rispetto, essa accorda l-esercizio delle azioni possessorie, il cui scopo e appunto quello di conservare o di ristabilire una condizione di fatto che sigie rispetto.” (Corso Teorico- Pratico di Diritto Civile Vol. V 92).

46. Rigward il-kwistjoni, jekk f'kawża ta' manutenzjoni, tistax tintalab ir-reintegrazzjoni, **Ricci** jgħid hekk:

“Coll azione in manutenzione si chiede la conservazione o il mantenimento dello stato di fatto in cui il possessore si trova; e poiche` la condizione attuale di cose non puo mantenersi se non a patto che la turbativa cessi, quindi e` che nella domanda di manutenzione in possesso si contiene implicita` e come consequenziale l'altra d'inibizione al turbatore di proseguire nell' opera o nel fatto molesto da lui intrapreso ...

E si fatta inibizione puo riuscire qualche volta insufficiente a raggiungere lo scopo; imperocche` supposto che il fatto turbativo abbia prodotto variazione nello stato materiale della cosa o nel modo con cui si possedeva, e` evidente che il mantenimento della condizione di fatto in cui il possessore si trova non si ottiene se non restituendo le cose nel primiero stato loro stato.” (op.cit 96)

47. Hekk ukoll fil-każ **Michele Calleja vs Emanuela Cassar et**, deċiża mill-Prim' Awla Qorti Ċivili fit-13 ta' Mejju 1991, liema każ kien ġie kkonfermat ukoll mill-Qorti tal-Appell, il-Qorti kienet laqgħet it-talba ta' l-attur sabiex il-konvenuti jiġu kkundannati jagħmlu dak li huwa neċessarju sabiex il-passaġġ imsemmi fiċ-ċitazzjoni jerga' jitqiegħed fl-istat originali tiegħu, li kien fis-sajf tas-sena 1978. (Kollez. Vol. LXXVIII.II.358). (Ara wkoll **Maria Mifsud Bonnici vs Victor Attard et** deċiża mill-Qorti tal-Appell fit-30 ta' April 2009).
48. Għalhekk, it-talba għar-reintegrazzjoni hija intrinsika sabiex l-attur jerga' jiġi fit-gawdija li kien fiha oriġinarjament.
49. Applikati dawn il-prinċipji għall-każ in eżami, jidher, li dan kien l-iskop u l-pern tal-azzjoni odjerna, ossija li l-atturi jerga' jkollhom it-tgawdija tal-art, li oriġinarjament allegatament huma kellhom skont il-kuntratt tal-akkwist tagħhom, datat 15 ta' Novembru 1996, Dok JC1.
50. Fil-fatt, fil-każ preżenti, jirriżulta, li l-atturi huma komproprjetarji ta' proprjeta` li hija adjaċenti ma' l-art tal-partijiet l-oħra, u ċioe` tal-konvenuti, u l-kwistjoni sollevata fil-vertenza in eżami tirrigwarda prinċipalment il-bini tal-hajt diviżorju.
51. Kif ritenut fil-ġurisprudenza l-Actio Manutentionis ai termini tal-**Artikolu 534 tal-Kodici Ċivili** tirrikjedi dawn l-elementi essenzjali:
- a) Il-pussess ta' haġa immobbli jew ta' universalita` ta' hwejjeġ mobbli
 - b) L-atti li jikkostitwixxu l-molestja għal dan il-pussess
 - c) Il-proponiment tal-azzjoni fi żmien sena mill-molestja
52. Għalhekk, jidher bla dubju illi l-azzjoni odjerna hija actio manutentionis a tenur tal-Artikolu 534 tal-Kap 16. Stabbilit dan, irid jiġi eżaminat jekk din il-kawża ġiet ipprezentata entro t-terminu stabbilit fil-liġi, ossija entro **sena** mill-att tal-molestja, kif rifless fl-ewwel eċċezzjoni preliminari.
53. Id-*dies a quo* għall-għanijiet ta' dekadenza hija meta seħħ l-att ta' molestja. Irraġuni u l-htieġa tat-terminu ta' dekadenza f'dawn l-azzjonijiet ġiet imfissra fil-każ **Maria Theresa Spiteri et vs Carmelo Cauchi et** (37/2003/2) deċiża mill-Qorti tal-Appell, fid-19 ta' April 2012.

“Naturalment jekk il-molestja tneżżgħu għal kollox mill-pussess, il-pussessur irid bil-fors imexxi fi żmien sena minn dik il-molestja, għaliex inkella ma jibqax pussessur u la ma jibqax pussessur, ma jistax wara li tghaddi dik is-sena ikun vittima ta' molestja ta' pussess li ma għandux.”

54. Il-htieġa tat-terminu f'kawżi ta' dan ix-xorta, ġie spjegat minn Mattiriolo:

“Fu sollevatao il dubbio, se il termine dell'anno sopra detto sia perentorio, di giusa che, Scaduto, il-pretore debba dirsi assolutamente incompetente, all' uopo anche d'ufficio - ovvero sia soltanto un termine

di prescrizione, per modo che compiuto, si debbe bensì dire prescritta la facoltà di promuovere l'azione davanti al pretaore, ma poiche alle prescrizione possono le parti rinunciare, ne` il Giudice puo supplire d'uffizio alla prescrizione non opposta, perciò, se dopo l-anno, l-azione fu intentata davanti al pretaore, e il convenuto, anzichè opporre la prescrizione, abbia accettato la discussion sul merito, sia a dirsi avvenuta la tacita rinunzia alla prescrizione, e quindi il pretore debba giudicare della causa, ne possa d'uffizio rilevare la propria incompetenza.

Noi crediamo che il termine, debba dirsi assolutamente perentorio; sicchè trascorso cessi la competenza eccezionale del pretore, a questi sia obbligato, occorendo, di pronunziare d'uffizio la propria inkompetenza.” (Mattiriolo: Trattato di diritto Giudiziario Civile Italiano: Vol.1 ed.1902 para. 250 pag.223).

55. Għaldaqstant, it-terminu stabbilit mil-liġi huwa ta' hteġa f'azzjoni bħal din. U proprju għalhekk, għandu jitqies terminu ta' dekadenza.
56. Applikati dawn il-prinċipji għall-każ in eżami, jirriżulta ampjament ċar, li l-atturi ma pprocedewx entro t-terminu ta' sena minn meta sehhet il-molestja. Dan qed jingħad, l-ewwel u qabel kollox għax, kif xehed il-Perit Adrian Falzon, ix-xogħol sar fis-sena 2012. Apparti minn hekk, fl-ittra ufficjali ppreżentata mir-rikorrenti fl-14 ta' Novembru 2014, fit-tielet paragrafu, saret referenza għall-fatt meta ftit tas-snin ilu, tmexxa l-ħajt diviżorju bejn l-għalqa tal-konvenuti u tal-atturi, b'riżultat li giet invaža il-proprjeta` tal-konvenuti.
57. Il-Qorti tosserva li l-bini ta' dan il-ħajt diviżorju huwa l-pern u l-mertu tal-vertenza in eżami. L-ittra ufficjali giet ippreżentata fl-14 ta' Novembru 2014 u l-każ odjern gie ntavolat fil-11 ta' Mejju 2017, circa tlett snin wara l-preżentata tal-ittra ufficjali.
58. Kif ġia fuq osservat, fix-xhieda tal-Perit Adrian Falzon, mogħtija fl-4 ta' Frar 2020, li kien il-Perit inkarigat mill-konvenuti, huwa sostna li l-konvenut kien talbu jiddetermina qasma fl-għalqa, u wara li ordna survey, kien ipproceda bix-xogħolijiet. Jirriżulta li gie eżebit rapport tal-Perit Falzon Dok AF1 a fol 116 et seq tal-proċess, li jgħid li gie inkarigat jagħmel il-boundary wall bejn il-proprjetajiet tal-kontendenti f'Awissu 2012. In segwitu, il-Perit Falzon eżebixxa korrispondenza b'emails a fol 123 tal-proċess, datata 28 ta' Ottubru 2012, fejn gie dikjarat li x-xogħol fuq il-ħajt diviżorju kellu jibda fil-granet li ġejjin.
59. Għalhekk, huwa evidenti, li dak lamentat mill-atturi sehħ aktar minn sena minn meta gie intavolat il-każ odjern, b'hekk din l-azzjoni ma tistax tirnexxi. F'dan l-istadju għalhekk, ikun inutli, li jiġu mistharrġa l-elementi l-oħra rikjesti għas-suċċess ta' l-actio manutentionis.
60. Għal dawn il-motivi, tiddeċiedi l-kawża billi tilqa' l-ewwel eċċezzjoni preliminari tal-konvenuti, u għalhekk tiċħad it-talbiet attriċi.

Konkluzjoni

Il-Qorti;

Wara illi rat l-atti kollha proċesswali kollha ppreżentati quddiemha;

Wara illi rat is-sottomissjonijiet tal-abbli difensuri tar-rikorrenti u tal-intimati.

Tgħaddi biex taqta' u tiddeċiedi l-vertenza odjerna billi:

Tilqa' l-ewwel eċċezzjoni ta' l-intimat u tiddikjara li din l-azzjoni hija perenta peress li ma gietx istitwita fit-terminu rikjest mil-liġi.

Konsegwentement,

Tiċhad it-talbiet tal-atturi.

L-ispejjeż għandhom ikunu a kariku tar-rikorrenti.

Francesco Depasquale LL.D. LL.M. (IMLI)

Imħallef

Rita Sciberras

Deputat Registratur